
ANALIŻI TAL-POEŻIJA ‘HITAN TAS-SEJJIEH’ TA’ MARJANU VELLA

Tarcisio Zarb

HITAN TAS-SEJJIEH

SAR il-miraklu tal-konkrit. Ihokku
Sghoddhom mas-shab id-djar ta’ ġo l-ibliet
qsari fit-twieqi, dagħwa kontra s-seher
ta’ linji dritti paralleli.

Kaxxa hdejn kaxxa, saret kaxxa kbira
irqiqa w twila mnażżgħa mill-fruġat
ta’ xogh’l maħdum bl-iskarpellin waqt holma
ta’ frott u ward u anġli żgħar jittajru.

Sar il-miraklu tal-konkrit. Kemm sahħa
jahbu l-hitan misluta heġu heġu,
u s-soqfa biċċa waħda bla xejn travi,
bi xbieki tal-hadid, jifilħu dinja!

U tidħak, tidħak, tara qed tintaġar
il-ġebbla bajda-krema ser tinqasam
biex issir djar botnin bla sens ta’ ‘figure’
— qirda tas-sahħa mbierka tal-bennejja.

Sar il-miraklu tal-konkrit. Il-ġebbla
tithalla biss biex tifred ftit eġħlieqi
b’hitin imbewqa tas-sejjeħ li jagħżlu
pulzier minn iehor ta’ hamrija għajjen.

Minkejja dan, it-Trejqa tal-Mistrieħ
bejn żewġ hitan titkennen tas-sejjeħ.

Marjanu Vella.
(*Hitan tas-Sejjeħ*)

Prejambolu ‘Arkitettoniku’ Storiku

Jidher li l-karattru estetiku (ta’ ġmiel) ta’ arkitettura (bini) li rriżulta matul
iż-żmien bhala riżultat dirett tal-kundizzjonijiet klimatiċi naturali mhux

kulhadd irnexxielu jinduna bih. Anqas jidher li ndunaw kemm madwarna f'dawn il-blatiet Mediterranji ghandna materjal li bih inkunu nistgħu nibnu l-egħrejjex tagħna. Insew hafna nies ta' poter li hafna mill-bini qadim ta' dawn il-għejjer Mediterranji ma kienx haġa ohra hlief ir-riżultat tat-tiftixa ta' sigurtà u indipendenza.

Jidher — għall-inqas hekk ighidulna l-istoriċi tal-arkitettura Maltija — li fl-għaġġla biex Malta terġa' tinbena mill-ġdid sewwa sew wara l-aħħar gwerra dinjija, hafna nies li setgħu jesprimu opinjoni dwar is-sugġett insew il-hlewwa kbira mohbija fil-prodott nattiv li ma kellu ebda pretensjonijiet. Insewh. U minflok ppreferew l-istil barokk li kien jagħti sens ta' *bravura* imma li kien għal kollox barrani għal dawn ix-xibrejtn għejjer imsejhin 'Malta'. Minflok, għalhekk, rajna jaħkem fostna l-istil barokk li l-Kavallieri ta' l-Ordni ta' San Ġwann ta' Ġerusalem (1530–1798) kienu dahħlu fostna.

U hawnhekk ma tistax ma tgħidx li jekk l-arkitetti Maltin riedu fil-verità u f'għieħ il-haqq u s-sewwa joholqu xi haġa li tgħid 'din Maltija', dan setgħu jagħmluh mhux billi jiffotokopjaw il-bini massiv tal-Belt Valletta, imma billi jharsu x'imkien fejn il-pretensjoni ma taħkimx. Huma kellhom jissensitivizzaw irwieħhom għal dawk l-erba' gribeġ iżolati ta' bini Malti li tela' matulkom eghxieren ta' seklu. Għax dan il-bini — għalkemm umli fid-dehra — ma telax ċumb bumm. Dan il-bini tela' b'intuwizzjoni tal-htigijiet endemiċi ta' gżira xemxija u Mediterranji. U ma nbeniex b'materjal impurtat, imma nbena b'materjal li huwa hu wkoll prodott ta' dawn l-istess għejjer.

Kuntrarjament għal dawk il-mases kbar ta' bini opulenti — biex nitkellmu bil-kbir — u ffullat b'ornamenti li jriduk ta' bilfors thares lejhom għax minfuħin bl-istess kburija tal-bombastiċità tagħhom — l-arkitetti tagħna setgħu harsu lejn l-irħulin xemxin Maltin. Mhux għax f'dawk l-irħula msejha bliet tan-naħa tal-port il-kbir ma tagħmilx xemx, imma għax ix-xemx ta' hdejn il-baħar u ta' l-egħlieqi 'mhux ikkontaminati' tidher bħal qisha xemx ohra.

Hawnhekk, fil-forom kubiċi — kaxxin — tal-vernakular Malti setgħu jsibu xi haġa li tirrifletti sugġestjoni u singularità fi spirtu Mediterranju wieħed — spirtu li jinsab fis-sotterran ta' dan il-baħar kbir. Din is-singularità u s-sugġestjoni ma hijiex xi haġa li waqgħet mis-sema u sabet ruhha f'Malta biss. Għall-kuntrarju hemm parallelizmi. Hemm analogiji. Hemm elementi komuni bejn il-vernakular Malti u dak li nsibu f'Lipari, Ibiza u Sqallija.

Din hija l-arkitettura hobbla bil-ħajja u bis-singularità ta' l-idjosinkrazija Mediterranja.

Imma — jaħasra — *tal-ġara xxommu jfuħ*.

Hekk kien ighid qawl antik Malti li biż-żmien beda jissejjah proverbju.

U fid-dawl ta' dan kollu wiehed jistaqsi: 'Fil-qiegh nett ta' din is-singularità Mediterranja – li taghha Malta ma hijjex hliief mikrokożmu – jiġifieri l-Mediterran fiċ-ċokon – x'hemm jahdem sa mill-imghoddi mbiegħed u midfun fl-istorja?'

Tajjeb li nghidu li l-antenati qodma taghna mill-ewwel irnexxielhom jifhmu li dik il-blata sedimentarja tal-franka (*limestone*) ratba li tiddomina l-formazzjoni ġeoloġika ta' l-arċipelagu Malti kellha potenzjal enormi.

U għalhekk ma kinetx xi ko-inċidenza li l-Maltin sa minn żminijiet illum midfuna darba għal dejjem fil-pre-istorja ta' mohhna l-Maltin użaw żewġ forum bażiċi ta' kostruzzjoni. Dawn iż-żewġ tipi ta' kostruzzjonijiet dejjem iddependew fuq hitan tqal u hoxnin tal-ġebel. Hitan li fil-hxuna taghhom kienu jvarjaw bejn 23 centimetru u 120 centimetru. Fl-ewwel tip insibu l-famużi 'giren' fejn is-sistema tal-bini kienet wahda elementari. F'dan il-bini l-antenati qodma taghna ġongew u ngaljaw ma' xulxin ġebel ta' daqsijiet varji minghajr ebda użu ta' tajn tat-tikħil. Il-hofra tas-saqaf min-naħa l-oħra kienet tisfa' magħluqa permezz tas-saljatura jew biex nghiduha ala Ingliża b'azzjoni korbillanti. It-tieni tip ta' bini li nsibu fl-arkitettura popolari ta' wara ż-żminijiet Medjevali u li hafna drabi nsibuhom fl-irhula Maltin għamlet użu minn sistema ta' kostruzzjoni aktar raffinata. Din it-tip ta' kostruzzjoni kienet tiddependi fuq hitan dobbli ta' xogħol tal-ġebel maħdum u hitan ċatti li kienu jkunu magħmula minn xorok ta' daqs 1.5m. sa 2.0m. li kienu jserrhu fuq hnejjiet jew travi ta' l-injam li kienu jiġu impurtati għal dan il-għan mill-gżira qarriba ta' Sqallija.

Karatteristika importanti ta' dawn iż-żewġ tipi ta' bini kienet il-mod kif l-istruttura tas-saqaf ċatt kien jinkesa b'dak li kienu jghidulu deffun. Din kienet issir biċ-*chippings* tal-ġebel tal-franka u materjal magħmul mill-ġir u l-fuħħar midhun irqieq li kien magħruf bhala deffun. Jingħad li dan id-deffun ma kienx jaqsam meta jiġi espost għat-temperatura qawwiya tax-xemx Mediterranja. U barra minn hekk jekk issir xi hsara faċilment seta' jtkahhal. Waqtiet, għall-inqas hekk ighid min għandu awtorità fis-sugġett, mat-tahlita taċ-*chippings* tal-franka u d-deffun magħmul mill-ġir u l-fuħħar midhun kienet tizzied xi ftit alka.

Ir-raġuni għal dawn iż-żewġ tipi ta' bini, jiġifieri tal-girna u l-arkitettura post-Medjevali ta' l-irhula hafna jqisuhom bhala l-iżvilupp loġiku ta' tradizzjoni ta' saljatura (*corbelling*) li kellu tradizzjoni stabbilita fil-monumenti storiċi li minnhom Malta għandha hafna. Dan ighodd għall-girna. Min-naħa l-oħra, l-arkitettura post-Medjevali kienet is-soluzzjoni loġika għall-problema planimetrika fejn kellek numru sostanzjali ta' kmamar żgħar rettangolari, imqieghda b'mod informali madwar bitha miftuħa li kienet iddawwalhom u tivventilahom. Dan it-tip ta' arkitettura tipikament

Mediterranja li hija ta' tip introvert, fis-sens li kollox huwa mibni jhares fuq ġewwa wasslet għall-karattru kubiku, jew aħjar forma ta' kaxxi, li essenzjalment jifforma l-ambjent arkitettoniku Malti.

Aspett iehor importanti ta' din l-arkitettura nsibuh fil-faċċati ta' dan il-bini. Filwaqt li hafna mill-bini Malti sas-sena 1700 ma kienx jaghti każ il-faċċati tad-djar, fis-sens li ma kienx joqgħod jagħmlilhom ornamenti u fl-istess hin anqas ma kien iġhaddi biex jiftaħ xi aperturi kbar ġo fihom, mal-wasla tas-sena 1700 b'aktar sigurtà fi gżiritna, dawn il-faċċati bdew jitbiddu. B'dan il-mod dawn bdew isiru kompożizzjonijiet arkitettoniċi dinamiċi mimlija bibien u twieqi ornamenti, galleriji ta' l-injam sopraporti tal-forom u għadd akbar ta' parafanelja ta' elementi oħra ornamenti li konxjament ippruwaw jilhq u l-livell jew bhal qisu jghiru għall-arkitettura 'għolja' barokka tal-belt Valletta.

U hawnhekk wiehed jista' jghid li r-rapport bejn l-arkitettura popolari vernakulari u l-arkitettura 'barokka' impurtata holoq taħlita interessanti ta' tip ta' bini li mbagħad, mis-seklu sittax u sbatax, baqgħet tinfluwenza l-bini kollu tal-gżejjer Maltin. Issa wiċċ din ix-xibrejn gżira beda jitbidel. Issa kellu ġo fih żewġ vini ta' bini — il-lokali qadim u misthi u l-impurtat, ġdid u emulenti jew aħjar li jġib(-lek) l-ghira.

U wara din il-ġirja biex insejhuha hekk etimoloġika, li haditna lura sa l-egħruq tal-forom kubiċi u forom ġirniġa li jtektu l-pajsaġġ u l-ibliet tagħna ma nistgħux inhallu barra dawk l-imkejjen sagri li żgur li okkupaw żmien twil fil-konxju u l-inkonxju tagħna l-Maltin sa minn żminijiet megalitiċi.

Dawn huma l-famużi kappelli — suġġett popolarissmu mal-poeta romantiku Malti. Dawn huma l-kappelli li kienu ċ-ċentru ewlieni ta' l-irhula u l-ibliet Maltin, u għalhekk fihom kellha tintefa' l-influwenza kollha ta' l-influwenzi arkitettoniċi l-'kbar' li minn żmien għal żmien kienu jaslulna minn barra. Id-differenza bażika bejn il-knisja u d-dar kienet wahda funzjonali. Filwaqt li d-dar li kienet taqa' fin-norma tad-djar tradizzjonali kellha l-ghan li tipprovdi sens ta' sigurtà u xelter minn ambjent inimiku u xemx inospitabbli — għalhekk il-format introvert tagħha — il-kappella kienet iddisinjata biex tagħti xi haġa aktar. L-ewwel haġa hija kellha tipprovdi għall-assemblea ta' komunità mdaqqa biex tiehu sehem f'celebrazzjonijiet liturġiċi.

Minhabba li l-popolazzjoni Maltija żdiedet qatigh mal-wasla ta' l-Ordni fl-1530, il-forma rettangolari forma ta' kaxxa li kienet tikkaratterizza l-kappella Maltija sas-seklu 17, issa bdiet tinbidel u ssir forma ta' salib bil-kampnari u b'kollox. Bhala espressjoni ta' gosti u hsus popolari, kif ukoll bhala turija ta' sens ta' identità tar-rahlin u bhala riżultat konkret

taż-żieda fil-qligh tar-rahlin, il-Kappillan, minkejja l-fatt li hafna drabi waqa' għal-lixka ta' l-ornamenti, nistghu nqsidu li wassal għar-rappreżentazzjoni ta' l-arkitettura popolari fl-aqwa tagħha.

Fil-fatt din l-arkitettura 'sagra' nistghu nqisaha bħala simbolu glorifikat ta' arkitettura Mediterranja, iktar kumplessa fil-forma u t-tiżjina mill-knisja Bizantina ta' l-isfond tal-Lvant Mediterranju imma hafna u hafna inqas pretenzjuża f'dik li hija aspirazzjoni mill-arkitettura 'għolja' ta' Ruma, Parigi u Vjenna. B'dan il-mod nistghu nqsidu li l-knejjes Maltin għenu biex wasslu sa żmienna espressjoni popolari ta' arkitettura, fi żmien meta dan il-proċess li ssehbna fih matul iż-żmien qiegħed jiehu direzzjoni ta' 'żvilupp' f' direzzjonijiet oħra.

Mis-Sensittività Storika u Arkitettonika għas-Sensittività 'Poetika'

Hawnhekk għandna l-konkrit u għandna l-gebla Maltija. Hawnhekk għandna l-bini mtella' simmetrikament fuq linji paralleli u analogiċi u hemmhekk, qalb il-hitan tas-sejjieh, għandna l-linji mserrpa li ma għandhomx formalizmu fil-bini tagħhom. Hawnhekk, fl-ibliet, għandna l-grattaċjeli jahbtu ma' qiegħ saqaf is-sema mibnija skond preċiżjoni ingenerika ta' l-għaġeb. Hemmhekk hemm id-djar mibnija bil-'gebla bajda-krema' mingħajr sens ta' *figure*. Dawn, għandi nifhem jien fl-ambigwiżità tal-poeżija xejn espliċita ta' Marjanu huma l-hitan reminixxenti tal-girna u d-djar popolari post-Medjevali. Hawnhekk għandna l-bini mibni skond strutturi pri-determinati u pjanti formali. Hemmhekk hemm il-bini ta' hitan 'imbewqa tas-sejjieh'. Hawnhekk għandna l-bini funzjonali li jrid ilaħħaq mal-htigijiet u l-esiġenzi tal-'BELT'. Hemmhekk għandna l-bini ta' hitan tas-sejjieh għal skop 'funzjonali' li jridu jservu biex b'bewqithom ' . . . jagħżlu pulzier minn iehor ta' hamrija għajjen.'

Dawn huma ż-żewġ binarji li fuqhom jahdem il-moħħ 'ambivalenti' ta' Marjanu Vella. Huma ż-żewġ binarji tal-progress u l-qadim, tal-funzjonali u tar-rustiku, tas-simetriku u ta' l-isponjanju, tal-maħsub u razzjonat u tal-maħsus u intuwiżżat. Dawn huma ż-żewġ nahiet l-aktar imbiegħda tal-personaliżità ta' Patri Marjanu Vella li bħal qisu jinqabad bejn żewġ valenzi – il-konkrit fuq naħa, xi haġa pproċessata u inawtentika, u l-gebla Maltija – xi haġa naturali u awtentika. Dawn huma ż-żewġ nahat l-aktar imbiegħda ta' poeta li qiegħed jipprova johlq 'bilanċ' bejn il-kuxjenza li sawritlu 'omnina n-natura' u l-kuxjenza li qiegħed isawwarlu s-sens utilitarju tas-seklu għoxrin. Huma ż-żewġ nahat l-aktar imbiegħda li llum il-ġurnata qegħdin jidhru u jkissru lil xulxin ta' l-ambjent arkitettoniku ta' din il-gżira Mediterranja. Dawn huma ż-żewġ nahat ta' ruh bniedem li filwaqt li fil-moħħ kuxjenti tiegħu jara taqa' quddiemu medda kbira ta' linji *ribbon* ta' bini mibnija mill-konkrit, fuq in-naħa l-oħra jaf li fil-'boghod psikoloġiku ambjentali

Malti. 'x'imkien hemmhekk fil-kampanja Maltija hemm il-hajt tas-sejjieh, dak il-hajt li l-poeta jixxennaq ghalih.

U minn din id-dikotomija ta' ruh maqsuma bejn il-konkrit simmetriku u s-sejjieh imbewwaq il-poeta esplicitament jaghzel il-hajt tas-sejjieh. Ma nafx jekk Marjanu jaghmilx hekk minhabba l-fatt li l-kelma Mistrieh tirrima ma' sejjieh u l-poeta fettillu jaghlaq il-poezija tieghu b'distiku li jirrima, biex ma jibqax miexi bhal qisu minghajr direzzjoni bin-nuqqas ta' rima li hemm fil-bqija tal-hames kwartini li jipprecedu dan id-distiku.

Ninnutaw li l-poeta f'din il-poezija jdoqq nota IRONIKA. Tghid din hija nota MODERNA? Qieghed nghid hekk ghaliex il-modernizmu ghandu karatteristika importanti tieghu migbura fl-espressjoni li bl-Ingiliz tghid *SELF-AWARENESS* ironiku. Huwa dak *is-self-awareness* li l-bniedem qieghed jittimbra bih kull kitba letterarja tieghu.

Matul din il-poezija Marjanu Vella kontinwament jinhas sarkastiku u ironiku *vis-à-vis* il-konkrit ta' zmienna. Dan il-konkrit huwa xi haqa ta' l-ghageb. Ghandu go fih il-qawwa, is-sahha u l-'gmie'. Hemm fih sens ta' *figure*. Imma jidher li minkejja dan kollu hemm xi dimensjoni qawwija u bazika nieqsa. Hija dimensjoni li ma tantx tista' tispegaha f'termini ta' *pounds, shillings and pence*. Anqas f'termini ta' ezattezza geometrika jew ekonomika. Id-dimensjoni nieqsa tinsab fil-fatt ironiku li l-kumdità 'razzjonali' irrizultata mill-bini 'ezatt' qieghda tlell il-kumdità 'irrazzjonali' endemika fil-kenn tas-sejjieh.

U hawnhekk ergajna kif ighidu l-Ingilizi *back to square one*, jew kif kienu jghidu l-Maltin ta' l-irhula u ma nafx il-ghala, 'ergajna koppi'. Ergajna lura ghal dik id-'diska mzarzra' ta' kull zmien – klassiku, romantiku, neoklassiku, modern, post-modern – li hija l-htieqa tal-bniedem li jkun qalb in-natura jew ahjar il-htieqa tal-bniedem li jkun huwa nnifsu kif ghandu l-htieqa li jkun u mhux skond pjan definit u ttimbrat kif jordnaw l-awtokrati u t-teknokrati ta' zminijietna.

Din hija l-htieqa tal-primittività fil-bniedem. Hemmhekk jitkennen bejn zewg hitan tas-sejjieh il-poeta bhal qisu jhossu mistrieh. Hekk kien ihossu l-poeta romantiku. Hekk kienu jhossuhom il-poeti tal-poezija pastorali. Hekk ukoll bhal qisha qieghda thoss *is-sensittività* moderna. U forsi huwa minhabba f'hekk li fid-dinja qeghdin nassistu ghal exodus ta' nies mill-ibliet lejn l-irhula.

Fid-dinja moderna qalb dawn ic-chnagen enormi tal-konkrit, il-qasrija fit-tieqa, naturali u awtentika, bhal qisha saret tinstema' jew ahjar tidher daghwa fuq dak l-isfond ta' linji paralleli. Il-qasrija bhal qisha ma ghadhiex tissinkronizza ma' l-ambjent stilizzat u pri-imfassal. Il-lavur karatteristika ta' hafna xoghol tradizzjonali llum sar 'frugha'. Fiz-zmien il-bennej kien

jintilef jikkrea ` . . . *holma ta' frott u ward u angli żgħar jittajru.*' Illum sar anakroniżmu tibni b'gebla-bajda-krema '*ser tinqasam*' meta għandek il-konkrit.

Hekk ighidilna Marjanu Vella, Patri Frangiskan tal-Patrijiet Konventwali Minuri. U hekk naħsbu li qieghed ighid fil-verità sakemm nassistu għat-twist jew aħjar 'svolta' ta' l-aħhar distiku fejn il-poeta jghidilna ċar u tond fejn hija ruhu jew aħjar fejn hija r-ruh vera ta' kull wiehed u waħda minnal-bnedmin.

B'dan il-mod Marjanu tana l-poeżija tal-belt. Għallinqas hekk kien il-punt tat-tluq. Imma jahasra, milli jidher il-belt ma tantx hija kapaċi tohlok poeżija. Minkejja kollox u minkejja l-*Fleur du Mal* ta' Baudelaire l-belt ma tantx toffri art saqwija għall-poeżija. Il-poeżija aktar issib l-egħruq tagħha fil-hamrija tal-pajsagġ. Hemmhekk, fejn il-hitan tas-sejjieh illum il-ġurnata qegħdin jinstelhu selha wara selha biex jistrieħu għal dejjem għax ma jerga' jittellghu qatt. Il-forma mserrpa tiegħu llum qieghda tehodhielu l-forma dritta u parallela mhux ta' Marjanu — tal-konkrit — imma ta' l-istess żonqor Malti jew aħjar tal-*limestone* Malti.

Hawnhekk ergajna assistejna għal simbolu iehor fil-katina ma tispicċa qatt tax-xewqa tal-bniedem li jikseb il-mistrieħ, l-idillju, l-istat ideali u utopiku. Għal darb'ohra ergajna assistejna għall-ivverbalizzar ta' sensitività ta' poeta li ma huwiex jagħmel haġa ohra hliet li jirreġistra stat ta' ruh — ix-xewqa tal-bniedem li jsib lilu nnifsu. Il-bniedem jagħmel dan mhux fl-istruttura ġeometrika imma fil-qiegh nett tal-kuxjenza tiegħu. B'dan il-mod din il-poeżija ssir poeżija ohra li tirrikorri għall-arċetip qadim daqs il-bniedem jġifieri l-mottiv tal-pellegrin li bid-dahka sarkastika fuq fommju jhalli l-belt (arċetip iehor) biex qabel inżul ix-xemx jilhaq il-kampanja (arċetip iehor). Dawn huma kollha simboli li jimxu f'forom ċikliċi u li lkoll kemm aħna jekk infittxuhom għandna mnejn insibuhom. Dawn huma r-religjon ta' haġjitna fuq livell kollettiv u livell individwali.

Analizi parallela ta' din il-poeżija f'konfront mal-kitba ta' natura xjentifika msejsa fuq kitba tal-Perit Denis de Lucca turina li fl-arkitett 'artist' hemm l-istess sensitività. L-ispirazzjoni moderna fl-arkitettura, fil-mużika, fil-pittura, fil-letteratura u fir-religjon turina li hemm ċertu linji komuni li qegħdin jistabbilixxu sensitivitajiet komuni bejn dawn il-friegħi differenti ta' l-arti.

F'dan il-preambolu rajna l-fehma ta' l-arkitett li turina li jekk aħna għandna noholqu xi haġa ġdida, din għandna noholquha fuq egħruq qodma li jafu l-girna u d-dar post-medjevali ta' l-irhula Maltin. M'għandna qatt inhallu l-barokk 'għoli' johdilna mohħna zżejjed. Għaliex la darba nithallew nittieħdu minn dawn il-modi l-ġodda li llum qegħdin jieħdu post il-gebla

Maltija u d-deffun tradizzjonali se naslu biex minflok il-forom kubiċi 'primitivi' madwar il-forma barokka tal-knisja Maltija sejr in nspiċċaw biex ma jkollniex hliet kakofonija u tahwida ta' stili li minflok jirrilassaw u jaghtuna sens ta' mistrieh itellfulna l-paċi ta' ruhna, dik il-paċi li tant ghandna bżonn.

Jekk m'hemm verità f'xejn, hemm verità fil-fatt li l-bini, ghat-tajjeb u għall-ħażin jagħmilna, jiġifieri jibnielna l-personalità tagħna. Dan kollu jurina wkoll li l-arti għandha skop 'funzjonali', dejjem jekk inqis l-fatt li l-bniedem huwa 'animal' spiritwali.

Lil Hinn mill-Konkrit u s-Sejjieh

Is-sejjieh ukoll għandu l-istorja tiegħu. Hija storja qadima li sawret l-istess konxju tagħna matul eluf ta' snin. U mhux il-konxju u l-inkonxju tagħna biss sawret. Imma l-istess inkonxju kollettiv ta' missirijietna — dak l-inkonxju li aħna nirtu minn generazzjoni għal oħra. Dan il-komponent tal-pajsaġġ Malti nistgħu nġhidu li nsibuh kullimkien mingħajr distinzjoni ta' l-ebda spazju ġeografiku. Għalhekk il-ħajt tas-sejjieh ittella' mingħajr tbatija fil-witat, fil-wileg, fil-widien, fl-isinda, fix-xaqlibiet ta' l-għoljiet, fuq il-għoljiet infushom u fl-ibgħad truf tal-gzejjer Maltin u Għawdxin saħansitra fuq is-sisien u l-irdumijiet li jagħtu għal fuq il-baħar.

Il-ħajt tas-sejjieh huwa karatteristika qadima tal-gzejjer tagħna. Hawn min hu tal-fehma li l-hitan tas-sejjieh huma qodma daqs l-istess tempji megalitiċi tagħna. Fil-fatt hdejn il-Ġgantija ta' Għawdex kienu nstabu xi hitan tas-sejjieh li jmorru lura sa dawn iż-zminijiet pre-istoriċi u arkeoloġiċi. U din l-istorja remota li tindifen fiċ-ċpar ta' l-arkeoloġija Maltija tagħti dik ir-rusticità li bħal qisu tirradja minn dan il-ġebel imtella' bis-sengħa, b'dik id-daqsxejn ta' xaqliba helwa 'l ġewwa, l-istess kif għamlu aktar tard missirijietna meta ġew biex jibnu s-swar storiċi tagħna. Dan kollu jinsab hemm, bejn ġebli u oħra mqiegħda b'hila u b'hegga.

Il-poeta bħal qisu jintuwixxi dan kollu. Mhux għax huwa jkun konxju ta' dawn l-intietef storiċi u arkeoloġiċi, imma għax il-poeta, l-istess bħal kull bniedem li jkollu sensitività għall-ħajja ta' madwaru, jintuwixxi dawn is-sensazzjonijiet qodma, sensazzjonijiet li jwassluh biex jixxennaq dawk iż-zminijiet primittivi u primordjali.

U ftit ftit jekk inkomplu inhaffru f'din l-istorja tal-ħajt tas-sejjieh insibu li dawn il-hitan tas-sejjieh kellhom għadd ta' funzjonijiet matul il-mixja tas-snin. Il-ħajt kien iservi bħala rpar jew ilqugħ għall-ħamrija, tant li anki fl-istess widien tal-gzejjer Maltin kienu jinbnew il-ktajjen forma ta' nofs qamar biex il-ħamrija tingabar warajhom. B'dan il-mod il-ħamrija kienet tinzamm milli tingarr u b'hekk tintilef. Barra minn hekk il-ħajt tas-sejjieh kien iservi biex jaqşam propjetà minn oħra. Minhabba li l-Majjistral għandu

habta kif jahbat u jkisser minghajr hniena ta' xejn u minghajr rispett lejn hadd il-hajt tas-sejjieh kellu l-funzjoni ta' lqugh mill-irjieg li l-gzejjer Maltin huma maghrufin ghalihom daqs kemm huma maghrufin ghax-xemx. It-tigieġ u l-annimali l-oħra bħal nghidu ahna n-nagħaġ, il-mogħoż u l-baqar għandhom mnejn ukoll sabu xi hajt tas-sejjieh li żammhom milli jittarrfu żzejjed u jiġrilhom bħan-nagħaġ ta' Bendu li, kif tgħid l-istorja, iġġarrfu mill-irdum. Il-hajt tas-sejjieh insibuh idawwar, dejjem f'daqsijiet varji, il-ġonna u l-egħlieqi Maltin, b'mod speċjali dawk li jkunu jagħmlu mat-toroq. Dawn iġhinu biex iżommu lin-nies milli jidhlu fl-egħlieqi.

Minn dan kollu ninnutaw li l-hitan tas-sejjieh ma humiex hemm għas-sempliċi dehra pittoreska u karatteristika Mediterranja li jagħtu lill-pajsaġġ Malti, dehra li taht l-influenza qerrieda tal-konkrit u l-bini bl-addoċċ qiegħed kulma mmorru jinstelhu biex ma jittellghu qatt. Il-hajt tas-sejjieh kellu u għad għandu funzjoni. Is-'sejjieh' ma kinitx senġha wżata għall-hitan biss, hitan li hafna drabi kien ikollhom ukoll il-mutlaħa jew ir-rampa għall-karrettun jew inkella xi taraġ, b'mod speċjali meta nsibu ruhna qalb raba' mtarraġ kif inhi l-biċċa l-kbira tal-kampanja Maltija. Is-sejjieh kien jintuża wkoll biex jinbnew l-irziezet, l-oghrof, il-griebeġ u l-giren qalb l-egħlieqi u d-duriet tan-nassaba, li bihom il-gzejjer Maltin huma mdewda.

Dawn huma l-hitan tas-sejjieh li fihom il-poeta jħossu jistrieħ. Hawnehk tajjeb ta' min iġhid, sabiex din l-idea tal-poeta bħal xi bniedem li għandu l-bakketta maġika f'idejha u li biha jaffaxxina lil kull min jisimghu naqtgħuha darba għal dejjem. Il-poeta ma huwiex haġa oħra, hlief bniedem li s-sensitività tiegħu lejn xi oġġett, kuncett jew stat partikolari jirnexxilu jagħtiha bixra 'poetika' b'mod kreattiv. Fi kliem iehor għandu dik id-doża ta' hila u heġġa koncettwali, sensorja u mmaġinattiva aktar min-normal. Waqtiet din id-doża aktar qawwija ta' sensitività tista' tkun rizultat ta' spiritwalità, eċċentricità, 'genn', nevrozi, qdusija jew xi stat mentali iehor. Ahna lkoll kemm ahna għandna l-poeta ġo fina. Dan il-poeta nistgħu noqtluh, immewtuh, inqajmuh jew inhalluh jirbahna. Waqtiet issib xi individwi li l-poeta ta' ġo fihom jiġġildulu inkonxjament b'tali mod u manjiera li jispiċċaw minflok jissiblimizzaw eġħmilhom, jirrikorru għal atti vandali u anti-soċjali. Mela fuq dan il-fil ta' djalettika nistgħu naslu biex nghidu li ahna wkoll għandna ġo fina l-ġibda lejn il-hitan tas-sejjieh, l-istess kif għandna ripulsjoni lejn 'il-konkrit', eżatt, uniformi u mostruż.

X'inhi r-raġuni għal din ir-relazzjoni sensorja ma' l-ispezzi minnija? Jista' jkun li ningibdu aktar lejn il-hajt tas-sejjieh, l-ewwel haġa minhabba l-ġibda tal-bniedem lejn dawk il-hwejjeġ li huma primittivi. U kif nafu l-primittiv, minhabba li jagħti aktar sens ta' nuqqas ta' kumplikazzjoni għandu t-tendenza li ma jċajparx 'il-konxju tagħna. Barra minn hekk, bħal

qisu hemm ċertu ammont ta' konservatiżmu fejn tidhol l-immaġinazzjoni taghna. U ghalhekk hemm it-tendenza li fejn tidhol din l-immaġinazzjoni naqgħu għall-arċetipali, jew dak li huwa qadim għalkemm rikorrenti. Jista' jkun ukoll dak li f'termini romantiċi poetiċi nistgħu nsejnhulha 'l-ghajta ta' l-art' jew aħjar 'is-sejha ta' l-art.' Jibqa' l-fatt li l-konkrit fil-konxju taghna, forsi minhabba l-kobor tiegħu (?) jew l-eżattezza tiegħu f'dik li hija enġinerija (?) narawh bħal intrużjoni fuq l-intimu ta' ruhna. U l-mohħ għandu t-tendenza li bejn żewġ tendenzi ambivalenti jipprova jirrisolta s-sitwazzjoni billi jeskludi wieħed jew wahda miż-żewġ tendenzi. Hafna drabi, madankollu qieghed jiġri fil-hajja ta' żmienna, b'mod speċjali, li l-mohħ taghna jkollu jaċċetta ż-żewġ tendenzi, għalkemm ikunu żewġ tendenzi li jeskludu 'l xulxin, b'tali mod u manjiera li l-mohħ jispiċċa skiżofreniku u maqsum f'żewġ nahat. Miġbud lejn żewġ dinjiet opposti, il-mohħ ma jkunx jista' jilhaq dak il-bilanċ tant mixtieq li fil-miti ta' hafna religjonijiet u pajjiżi nsibuh fin-Nirvana u hafna utopiji oħra. Fid-dawl ta' din l-iskizofrenija nistgħu nifhmu s-sens ironiku ta' Marjanu Vella meta jitkellem dwar il-konkrit. Din l-ironija tispunta mill-fatt li l-konkrit huwa oġġett essenzjali għalina fil-hajja ta' żmienna, hajja ta' konsum u produzzjoni bil-massa, u fuq in-naħa l-oħra l-poeta li huwa konxju tal-fatt li l-bniedem kulma jmur qieghed jitbiegħed minn eghruqu u għalhekk min-natura tiegħu nnifsu. B'hekk ir-riżoluzzjoni finali tal-poeta li jmur hemmhekk mal-ħitan imbewqa tas-sejjieh. Għalkemm anki hawnhekk huwa l-mohħ konxju tal-poeta li qieghed jiddetta x'għandu jsir, aktar milli dak li nistgħu nsejhulu '*felt poetry*'.

Hafna poeti, b'mod speċjali fi żminijietna, permezz ta' l-istudji tal-psikoloġija, tas-soċjoloġija, ta' l-antropoloġija u l-hafna -*ijiet* oħrajn, qegħdin isiru konxji dwar dak li jkun qieghed isir fil-qiegh nett ta' ruhhom meta jkun qegħdin jiktbu poeżija. Dan qieghed iwassal biex tinkiteb poeżija li l-poeti ma jkunux irriproduċewha, biex insejnhulha hekk, instintivament, imma pjuttost bhala riżultat tal-mohħ li jikkalkola, idomm, jahseb, jimmoralizza u jikkonċepixxi. B'dan il-mod il-poeżija '*doesn't happen*'. Għall-kuntrarju l-poeżija ssir artifatt, fejn il-poeta jikteb bil-mohħ konxju, konxju għal dak li qieghed isir fis-sotterran ta' mohħu. Fi kliem iehor, il-poeta li jikteb u jaf x'qieghed jimmotivah biex jikteb ċertu hwejjeġ u ma jiktibx hwejjeġ oħra. B'dan il-mod il-poeżija, minflok tfaqqas bħall-faqqiegh jew tinbena bl-aġilità nativa tal-bennej tas-sejjieh li jingalja gebla ma' oħra mingħajr il-ħtieġa tat-tikħil, il-poeżija ssir jew aħjar tiġi strutturata, skond it-tendenzi prevalenti tal-mument, jew inkella b'kompromess bejn il-wirt prosodiku ta' l-imghoddi u t-tendenzi prevalenti fiż-żminijiet meta tkun qieghda tinkiteb il-poeżija.

Dan ma jfissirx li l-poeżija 'Ĥitan tas-Sejjieh'taqa' f'din in-nasba. Li

rrid ngħid hu li din hija poeżija li nkitbet minn mohħ li jaf x'qiegħed jagħmel. Mohħ li jaf jikkalkola u jibni l-poeżija u mhux il-poeżija li twieldet għaliex kien wasal iż-żmien li titwieled. Il-poeżija 'Hitan tas-Sejjieh' ma 'sehħitx'. Il-poeżija 'Hitan tas-Sejjieh' 'inbniet'. B'dan il-mod ta' raġunar għalhekk nistgħu ngħidu li din il-poeżija f'dik li hija struttura aktar tixbah lill-hitan tal-konkrit — simmetriċi u paralleli — li l-poeta jironizza milli lill-hitan inkongruwi u serriepa tas-sejjieh kemm jekk inqis li l-poeta għamel uzu minn struttura prosodika simetrika għall-aħħar, kif ukoll meta nqis li l-poeta kien jaf minn fejn kellu jitlaq — l-ironija tas-simetrija tal-hitan tal-konkrit — u kien jaf fejn kellu jasal — is-serħan fil-hitan tas-sejjieh.

Għalhekk hija raġunata l-ironija assoċjata mal-hitan tal-konkrit. Dan minħabba l-fatt li x-xewqat tagħna ħafna drabi ma humiex haġa oħra ħlief ix-xewqat inkonxji tagħna, li aħna nkunu nafu li ma għandniex ċans li nilhquhom fir-realtà ta' kuljum. Hawnhekk għandna x-xewqa ta' bniedem li jehles minn dawk il-ħwejjeg li juru rbit, eghluq, ordni, modernizmu u eżattizmu skond ordni rigida. Dawn huma simbolizzati fil-hitan tal-konkrit. Il-hitan tas-sejjieh, kif stajna naraw mill-istorja 'indigena' tagħhom fl-istorja allegorika tar-realtà intima ta' ruh il-poplu Malti jissimbolizzaw l-egħruq veri tagħna l-Maltin, eghruq li jmorru lura saż-żminijiet tat-tempji megalitiċi — il-Ġgantija. Il-poeta għalhekk jixxennaq għall-ħajt tas-sejjieh imxaqleb la ġenbha, bil-mutlġha jew bit-taraġ, fuq l-art imtarrġa tal-widien jew ta' l-gholjiet Maltin. B'dan il-mod din il-poeżija ssir allegorija oħra tax-xewqa tal-bniedem li joqrob kemm jista' jkun lejn l-omm li tagħtu isimha u ma jitbighedx wisq mill-ghorfa tagħha.